

## एक कबीर और चाहिए

हाल ही में जयपुर इंटरनेशनल फिल्म फेस्टिवल में प्रदर्शित वृत्त चित्र कबीर पथ देखने का अवसर मिला। इस वृत्त चित्र में कबीर के जीवन के विभिन्न पहलुओं को दर्शाया गया। साथ ही उनके द्वारा रचित समाज के पाखंड का पर्दाफाश करने वाले बहुत सारे दोहे भी सम्मिलित थे। फिल्म को देखते समय एक विचार मन में आया कि जितनी प्रासंगिकता कबीर की आज से 600 वर्ष पूर्व थी उससे कहीं अधिक आज है। कबीर का जन्म 1398 में काशी में हुआ था।

वे वैरागी साधु थे। उनका विवाह लोई से हुआ। उनकी दो संतान थी, पुत्र का नाम कमाल और पुत्री का नाम कमली थी। उनका पालन पोषण नीमा और नीरु ने किया जो जाति से जुलाहे (बुत्कर) थे। वे औपचारिक रूप से शिक्षित नहीं थे, किंतु उन्हें मानव स्वभाव, मनुष्य के ईश्वर के साथ संबंध और समाज के विभिन्न विषयों को गहन जानकारी थी। उनके द्वारा कहा गया एक-एक शब्द विचारोत्तेजक होता था। उन्होंने कई ऐसे बातें कहीं जिनकी कल्पना भी आज के समय में करना लगभग असंभव है। उस समय न तो लोकतंत्र था न ही संविधान, जो अभिव्यक्ति की स्वतंत्रता प्रदान करता है। इसके बावजूद न केवल कबीर जैसा व्यक्ति हुआ, अपितु 119 वर्ष तक जीवित रहकर अपनी रचनाओं के माध्यम से समाज को सुधारने और उसे दिशा दिखाने का कार्य करता रहे। उनके दोहे बड़े सारगर्भित थे और बहुत कम शब्दों में अत्यंत गहरी बात कह देते थे। कबीर सांप्रदायिक सद्भाव उत्पन्न करने का कार्य करते रहे। आज की स्थितियों को देखते हुए अविश्वसनीय लगता है और कभी-कभी तो लगता है कि यदि कबीर वर्तमान समय में हुए होते तो अब तक न जाने उनके विरुद्ध कितनी एफ आई आर, भावनाएं आहत करने के नाम पर दर्ज हो चुकी होती। शायद वे 'मॉब लिंग्विजिंग' के शिकार हो गए होते।

कहा तो यह भी जाता है कि जब कबीर बीमार हुए तो उन्होंने स्वयं को एक कमरे में बंद कर लिया। बाहर हिंदू और मुसलमान आपस में इस बात पर लड़ रहे थे कि उनका अंतिम संस्कार किस विधि से किया जाय? हिंदुओं का कहना था कि वे हिंदू थे इसलिए उनके शरीर का दाह संस्कार किया जाय जबकि मुस्लिम चाहते थे कि कबीर को दफनया जाए क्योंकि वे मुस्लिम थे। दोनों पक्ष इस बारे में झगड़ा कर ही रहे थे, तभी किसी ने कहा कि दरवाजा खोलकर उन्हें देख तो लो कि उनकी क्या स्थिति है? जब लोग दरवाजा खोल कर कमरे में गए तो उन्होंने देखा कि वहां पर कबीर का शरीर नहीं बल्कि एक चादर थी जिस पर बहुत सारे फूल रखे हुए थे। इनमें से चादर तो मुसलमान अपने साथ ले गए और उन्होंने उसे उनकी मजार बनाकर चढ़ाया। फूलों को हिंदुओं और मुसलमानों ने आधा-आधा बांट लिया। मुसलमान के द्वारा फूल उनकी मजार पर चढ़ा दिए गए और हिंदुओं द्वारा उनके समाधि स्थल पर चढ़ाए गए।

वे सामाजिक कुरीतियों और धर्म के नाम पर चलने वाले पाखंड के घोर विरोधी थे। उन्होंने अपने दोहों के माध्यम से दोनों धर्मों के पाखंडपूर्ण व्यवहार पर करारी और तोखी चोट की। उदाहरण के लिए, उन्होंने हिंदुओं द्वारा मूर्ति पूजा को निशाना बनाते हुए कहा :-

“पाहन पूजे हरि मिले तो मैं पूर्ण पहाड़,  
ताते या चक्की भली, पीस खाए संसार।”

इसी प्रकार उन्होंने मस्जिदों से दी जाने वाली अज्ञान के बारे में यह लिखा :-

“कांकर पाथर जोरि के, मस्जिद लई चुनाय,  
ता ऊपर मुल्ला बांग दे, क्या बहारा हुआ खुदाय।”

क्या आज किसी कवि में यह साहस हो सकता है? कोई साहस कर भी ले, तो क्या उससे विरुद्ध कोई कानूनी कार्रवाई नहीं होगी? अधिक संभावना तो यही है कि ऐसे व्यक्ति के विरुद्ध फतवा जारी कर दिया जाएगा। इसे समाज सुधार बताने के बजाय धर्म पर हमला घोषित कर दिया जाएगा। कबीर का मानना था कि हर ईंसान में ईश्वर का निवास होता है। उसे मंदिर-मस्जिद में ढूंढना सही नहीं है।

उन्होंने यह भी कहा कि भगवान ना तो काबा में मिलेगा ना काशी में बल्कि वह तो हर ईंसान में मिलेगा।

उनकी ये पंक्तियां देखिए:-

“मोको कहां ढूँढे रे बंदे मैं तो तेरे पास में  
न मंदिर में न मस्जिद में, न काबा न कैलाश में।”

उनका मानना था कि ईश्वर को किसी धर्मस्थान में ढूंढना व्यर्थ है, वह तो हर मनुष्य में है। यदि मनुष्य का मन शुद्ध और निर्मल है तो वह ईश्वर के ही समान है। उन्होंने हर ईंसान में ईश्वर के स्वरूप को देखा और उसी की सेवा करने पर बल दिया।

किसी भी नदी या कुंड में स्नान करके पाप धोने की परंपरा पर भी उन्होंने कटाक्ष किया। उस जमाने में उन्होंने यह स्पष्ट रूप से कहा कि किसी भी व्यक्ति के पाप, किसी पानी से धोने से नहीं समाप्त हो सकते। इसके लिए मनुष्य को कुछ अच्छा कर्म करना होता है और उनकी दृष्टि में अच्छे कर्म से ही पाप धुल सकते हैं न कि किसी जगह जाकर नहाने या डुबकी लगाने से। आजकल जबकि महाकुंभ हर मीडिया चैनल पर छाया हुआ है, उस समय यदि इस प्रकार की बात कोई लिख या कह देता तो उसे शायद जीवित नहीं छोड़ा जाता।

उनका कहा यह दोहा देखिए:-

“काहे को कीजे पांडे खूत विचार  
खूत ही ते उजवा सब संसार  
हमरे कैसे लोह तुमरे कैसे दूध  
तुम कैसे बागन पांडे हम कैसे सूद (शूद्र)।”

कबीर ने यह बात कही कि ईंसान किसी भी वर्ग, जाति, धर्म का क्यों न हो, सबके खून का रंग लाल ही होता है तो फिर कोई व्यक्ति किसी दूसरे से छुआछूत कैसे कर सकता है? ऐसा करते समय क्या वह दूसरे में ईश्वर के दर्शन नहीं करता? कबीर का मानना था कि केवल किताब में पढ़ने से कोई पंडित नहीं हो जाता और बड़ी बड़ी पेशियां पढ़ने वाले भी मृत्यु को प्राप्त हो जाते हैं। केवल प्रेम शब्द को अपने जीवन में अपना लेने पर व्यक्ति वास्तविक ज्ञानवान हो जाता है। उनकी पंक्तियां इस प्रकार हैं :-

“पोथी पढ़-पढ़ जग मुआ, पंडित भया न कोय  
दाई आखर प्रेम का पढ़े, सो पंडित होय।”

वर्तमान समय में भी हम देखें तो पाएंगे कि अधिकांश भ्रष्टाचार और चोटाले अधिक पढ़े-लिखे व्यक्तियों द्वारा ही किए जा रहे हैं। कम पढ़ा-लिखा व्यक्ति तो छल-कपट जानता ही नहीं है। ये पंक्तियां उस व्यक्ति के द्वारा लिखी गई थीं, जो निरांत निरक्षर अवश्य था किंतु जो मन की गहराइयों में डुबकियां लगाता था। यह इस बात की ओर भी संकेत करती है कि हमें अपनी शिक्षा पद्धति में ऐसा परिवर्तन करना चाहिए जो प्रेम के मानवीय गुण को विद्यालय में प्रारंभ से ही प्रतिष्ठित करे। आज यदि इन पंक्तियों के मर्म को समझ कर व्यक्ति व्यवहार करना प्रारंभ कर दे तो सारे समाज में वातावरण प्रेम भव्य हो जाए और पढ़ने के बाद भी जो लोग एक-दूसरे के जान के दुश्मन हो रहे हैं ऐसी प्रवृत्ति अपने-आप समाप्त हो जाए।

जो लोग सदैव दूसरों में बुराई ढूँढते रहते हैं उनको संबोधित करते हुए कबीर ने कहा:-

“बुरा जो खोजन मैं चला, बुरा न मिलया कोय,  
जो दिल खोजा आपना, मुझसे बुरा न कोय।”

इसी प्रकार जो व्यक्ति दिन भर माला फेरते रहते हैं किंतु उल्टे-सीधे काम करने से नहीं हिचकते, उनके बारे में यह कहा:-

“माला फेरत जग मुआ, मिटा न मन का फेर  
कर का मनका डारि के, मन का मनका फेर।”

कबीर दास जो कि का कहना था कि हाथ की माला को छोड़कर अगर मन की माला को फेरें तो मन कहीं अधिक शुद्ध हो सकता है। मन की शुद्धता को बनाए रखने पर जोर देते हुए ही कबीर ने यह लिखा था। आज जब सार्वजनिक जीवन में अधिकांश लोगों की कथनी और इन करने में बहुत अन्तर है, उन्हें कबीर की इस वाणी पर गंभीरता से विचार कर अपने आचरण को परिवर्तित करना चाहिए। इससे सार्वजनिक जीवन में शुचिता बढ़ेगी।

सबके प्रति आदर भावना रखने की बात उन्होंने कितने सरल शब्दों में कह दी :-

“तिनका कबहुं न निंदिये, जो पांव न तर होय  
कबहुं उडे औखिन पड़े पीर घनेरी होय।”

किसी छोटे से छोटे व्यक्ति की भी निंदा कभी मत कीजिए। पता नहीं कब वह आपके लिए अत्यंत पीडा का कारण बन जाए? यह उपदेश व्यक्तियों को किसी की भी निंदा करने से बचाने का काम करता है। यह आजकल बहुत आवश्यक है जब प्रतिदिन हम लोगों को गरिमा विहीन तरीके से एक दूसरे की निंदा करते हुए देखते हैं।

कबीर ने यह भी कहा था:-

“धरे-धरे रे मना, धरे सब कुछ होय  
माली सींचे सौ घड़ा, ऋतु आए फल होय।”


यह उक्ति आज के समय न केवल प्रासंगिक है अपितु आवश्यक भी, क्योंकि कई युवा कम से कम समय में अमीर बनने के चक्कर में अपराधी की दुनिया में कदम बढ़ा रहे हैं। आज से 600 साल पहले धर्मांधता होते हुए भी कबीर जैसा सरल, निरक्षर व्यक्ति निर्भीकता से अपनी बात कह पाया, यह तत्कालीन शासकों की विभिन्न मतों के प्रति उदारता को ही दर्शाता है। भले ही कई लोग उस समय के शासकों को लगातार कोसते हों, वे आज के तथाकथित शासकों से तो इस मामले में बेहतर ही थे।

वे धार्मिक प्रतीकों के विरुद्ध थे और खुल पर अपनी बात कहते थे। आज, जब धर्मांधता चरम पर है, दोनों ही धर्मों के कट्टर लोग धर्म, जाती, भाषा, लिंग के नाम पर लोगों को विभाजित करके उन्हें लड़ाने के काम में लगे हैं, देश को एक बार फिर कबीर की आवश्यकता है जो सबको खरी-खरी बात कहने का साहस जुटा पाए। सरकार और समाज को ऐसे व्यक्ति के प्रति सहिष्णुता दर्शनी होगी। जब सभी धर्मों और जातियों के लोग कबीर की बात के मर्म को समझेंगे, तब ही ईंसानियत का बोलबाला होगा। लोगों को यह भी समझ में आना कि केवल आडंबर और पाखंड से न देश का भला होने वाला है न स्वयं उनका।

-अतिथि सम्पादक,  
राजेश्वर भागवत

(पूर्व आई.ए.एस. अधिकारी)

## कुंभ मेला : हिंदू धर्म के मतों, संप्रदायों व समुदाय का समागम



राजेश्वर सिंह

हिंदू धर्म के नाम से जिस आस्था को हम जानते हैं, उसके क्रमिक विकास का परिचय हमें वैदिक वांगमय, उपनिषद, पुराण, स्मृति, षट्दर्शन, रामायण, महाभारत व श्रीमद्भागवत आदि से प्राप्त होता है। यद्यपि हिंदू धर्म में एक सर्वोच्च धर्म ग्रंथ, एक सर्वोच्च धर्म स्थल, व एक सर्वोच्च धर्माधिकारी की व्यवस्था नहीं है, किंतु चूंकि वेद का सार उपनिषद् व उपनिषद् का सार श्रीमद्भागवत में समाहित है अतः श्रीमद्भागवत को हिंदू धर्म का आधारभूत ग्रंथ माना जा सकता है।

हिंदू धर्म में जिन तीन ग्रंथों, उपनिषद, श्रीमद्भागवत व ब्रह्म सूत्र को प्रस्थानत्रयी माना जाता है, उन पर सर्वप्रथम शंकराचार्य ने भाष्य लिखा व अद्वैत मत का प्रवर्तन किया। इसके उपरान्त यह परंपरा प्रारंभ हुई कि आचार्य की उपाधि उसी को दी जाएगी जो प्रस्थानत्रयी पर भाषण लिखेगा। केवल आचार्य को ही उक्त भाष्य के आधार

पर मत प्रवर्तन व मत स्थापना का अधिकार था।

शंकराचार्य के उपरान्त रामानुजाचार्य ने विशिष्टाद्वैत, मध्वाचार्य ने द्वैतवाद, निंबार्काचार्य ने द्वैतद्वैतवाद, वल्लभाचार्य ने शुद्धाद्वैतवाद इत्यादि मतों का प्रवर्तन किया व मत स्थापित किए। शंकराचार्य ने पंचदेवोपासना का भी प्रचलन किया, जिसके आधार पर शिव, विष्णु, शक्ति, सूर्य व गणेश की पूजा प्रारंभ हुई। वस्तुतः ये पंचदेव पंच महाभूतों का प्रतिनिधित्व करते हैं। शिव आकाश तत्व, विष्णु जल तत्व, शक्ति अग्नि तत्व, सूर्य वायु तत्व व गणेश पृथ्वी तत्व के प्रतीक हैं।

पंचदेव उपासना के अतिरिक्त शंकराचार्य ने दशनाम संन्यास परंपरा का भी प्रचलन किया जिसमें गिरि, पर्वत, सागर उपाधि धारी संन्यासी ज्योतिर्मठ से, पुरी, भारती, सरस्वती उपाधिकारी श्रृंगेरी मठ से, तीर्थ, वन और अरण्य उपाधिकारी गोवर्धन मठ से तथा तीर्थ और आश्रम उपाधिधारी द्वारका मठ से संबंधित है। कालांतर में यह दशनाम संन्यासी 13 अखाडों में संगठित हुए जिनमें आळान, अटल, महानिवाणी, आनंद, जूना व अग्नि अखाड़े शैवमत के, दिगंबर, निर्मोही व निर्वाणी अखाड़े जैवमत के, बड़ा पंचायती व नया पंचायती अखाड़े उदासीन मत के तथा निर्मल अखाड़ा सिक्ख मत का है। इसके अलावा 1954 में अखाड़ा परिषद भी अस्तित्व

में आई जिसकी व्यवस्थाओं को सभी अखाड़े मान्यता देते हैं। अखाडों में आचार्य महा मंडलेश्वर, महा मंडलेश्वर, श्रीमहंत तथा अन्य पदाधिकारी होते हैं जिनका विधिवत रूप से लोकतांत्रिक पद्धति से चुनाव होता है। हिंदू धर्म का प्रत्येक मंदिर संस्थागत या वैचारिक रूप से किसी न किसी मत, मठ संप्रदाय अथवा अखाड़े से जुड़ा हुआ है, जो हिंदू धर्म की आंतरिक सुव्यवस्था व सुदृढ़ सांगठनिक संरचना का परिचायक है। इस प्रकार हिंदू धर्म विभिन्न मतों एवं संप्रदायों का समुच्चय या समूह है।

हिंदू धर्म, धर्म को जिस तरह से परिभाषित करता है, वह इसे मानव धर्म का स्वरूप प्रदान करता है। धर्म को विभिन्न स्मृतियों व ग्रंथों में जिस तरह से परिभाषित किया गया है, उसमें संयम, नैतिकता, सत्याचरण, पवित्रता, सत्कर्म, करुणा, दया, प्रेम, परोपकार, दान, अक्रोध, धैर्य, क्षमा, विद्यार्जन इत्यादि सम्मिलित हैं।

धर्माचरण से मनुष्य स्व, पर और परम के एकत्व का अनुभव करता है, स्व को सर्व में और सर्व को स्व में देखने में समर्थ हो जाता है तथा शांति व सुख को प्राप्त करता है जो भौतिक, तांत्रिक और वैज्ञानिक दृष्टि से भी मानवीय अस्तित्व का चरम उद्देश्य व परम आवश्यकता है। इस प्रकार धर्म मनुष्य के लौकिक व पारलौकिक कर्तव्यों का मूलभूत व मार्गदर्शक

सिद्धांत है। हिंदू धर्म के विभिन्न मतों व संप्रदायों में धर्म के इस मूलभूत तत्व को इष्ट देवता, मंदिर, धर्म ग्रंथ व पूजा पद्धति इत्यादि का आस्थासमूहक बाह्य स्वरूप प्रदान किया गया है, जिसका उद्देश्य यह है कि सामान्य जन भी धर्म के गूढ व गहन सिद्धांतों को सरलता व सहजतापूर्वक समझ कर धर्माचरण में प्रवृत्त हो सके तथा शांति व सुख को प्राप्त कर सके।

समय के साथ अन्य धर्मों की तरह हिंदू धर्म में भी ढोंग, पाखंड, अंधविश्वास, जातिवाद व अस्पृश्यता आदि कुरीतियां आईं, जिन्हें बुद्ध, महावीर, भक्ति आंदोलन के संतों, राजा राममोहन राय, स्वामी दयानंद सरस्वती, स्वामी विवेकानंद एवं महात्मा गांधी इत्यादि महापुरुषों ने चुनौती दी, जिनके प्रति आमतौर पर हिंदू समाज सहिष्णु रहा व प्रथम-समय पर आत्मालोचन, आत्म सुधार व आत्म परिष्कार में प्रवृत्त भी हुआ। हिंदू धर्म व हिंदू समाज की मूल चेतना व मुख्य धारा आदिकाल से आज तक प्रकृति प्रेमी, मानवतावादी, समतामूलक, उदार, सहिष्णु व सर्व समावेशी रही है तथा जीव में शिव को देखने में विश्वास करती है।

ज्योतिष के अनुसार नवग्रहों में सूर्य आत्म तत्व का, चंद्रमा मन का व बृहस्पति ज्ञान का कारक ग्रह है। इन तीन ग्रहों की विशिष्ट ब्रह्मांडीय स्थितियों में भारत में चार स्थान, प्रयाग, हरिद्वार,

उज्जयिनी व नासिक पर कुंभ का आयोजन होता है। कुंभ मेला पंचमहाभूतों, पृथ्वी, जल, अग्नि, आकाश व वायु से प्रत्यक्ष संपर्क में रहकर आत्मा, मन व ज्ञान के निखार व परिष्कार का पवन अवसर प्रत्येक आस्थावान हिंदू को प्रदान करता है ताकि वह एकाग्र व सुसंगठित मन, वचन व कर्म से अपने लौकिक कर्तव्यों का निर्वहन करे तथा मानव जीवन के परम लक्ष्य, जन्म-मरण के चक्र से विमुक्ति को दिशा में अग्रसर हो।

इस प्रकार कुंभ मेला हिंदू धर्म के विभिन्न मतों, संप्रदायों तथा विराट हिंदू समाज का विशाल समागम है, जो व्यापक जन समुदाय को मानव जीवन के मूल उद्देश्य को समझकर उसके अनुकूल जीवन पद्धति विकसित व व्यवस्थित करने का बोध प्रदान करता है। इस अवसर पर वीतरागी संतों तथा विद्वान महापुरुषों द्वारा प्रतिदिन जो तत्व चर्चा की जाती है तथा लोक मंगल के सिद्धांतों का प्रतिपादन किया जाता है, उसका समुचित प्रचार-प्रसार किया जाना चाहिए तथा मुख्य फोकस इसी पर होना चाहिए, ताकि कुंभ मेला आयोजन का मुख्य लक्ष्य गौण ना हो जाए और यह विराट धार्मिक सामाजिक व सांस्कृतिक आयोजन अपने मूलभूत उद्देश्यों को प्राप्त करने में सफल सिद्ध हो सके।

-राजेश्वर सिंह,  
आई.ए.एस. (सेवानिवृत्त)।

## जलदाय विभाग की लापरवाही के चलते ग्रामीण पेयजल की समस्या से परेशान

खेतड़ी में पेयजल पाइप लाइन से पांच दिन से व्यर्थ बह रहा है पानी

खेतड़ी, (निर्से)। खेतड़ी क्षेत्र में पानी की बड़ी समस्या है, वहाँ दूसरी ओर जलदाय विभाग के अधिकारियों की लापरवाही के चलते पांच दिन से पाइप लाइन लीक हो रहे हैं। ग्रामीणों की समस्या को सामना करना पड़ रहा है।

जानकारी के अनुसार मुख्य बस स्टैंड स्थित दरवाजे के पास करीब पांच दिन से परियोजना की पाइप लाइन में लीक होने से पानी व्यर्थ बह रहा है। ग्रामीणों ने बताया कि मुख्य सड़क से कस्बे में पानी की पाइप लाइन जा रही है, उससे कस्बे के बाड़ों में पानी की सप्लाई होती है, लेकिन पिछले करीब पांच दिन से पाइप लाइन लीक हो रहे हैं। ग्रामीणों ने बताया कि चार दिन से पानी की सप्लाई नहीं होती। पानी की लाइन को ठीक करवाने के लिए कई बार शिकायत भी कर चुके हैं, लेकिन फिर भी कंपनी लापरवाह बनी हुई है। पाइप लाइन में पानी का लीक सड़क किनारे होने से आने वाले लोगों को काफी परेशानियों का सामना करना पड़ रहा है। पानी सप्लाई शुरू होने पर

कस्बे में पानी की किल्लत, पाइप लाइन का रखरखाव करने वाली कंपनी लापरवाह बनी

ऊपर तक पानी का फव्वारा निकलता है, जिससे ऊपर से गुजर रही 11 क्वी बिजली लाइन से बड़ा हादसा होने का अंदेशा बना हुआ है। ग्रामीणों ने बताया कि जल्द ही पाइप लाइन को दुरुस्त नहीं किया तो ग्रामीणों की ओर से विभाग कार्यालय के सामने विरोध-प्रदर्शन किया जाएगा।

इस संबंध में अधिशासी अभियंता सुनील कुमार ने बताया कि लाइन में लीक होने पर सप्लाई बंद करवा दी गई है, टीम को मौके पर भेजकर जल्द ठीक करवाया जाएगा।



पानी सप्लाई शुरू होने पर ऊपर तक पानी का फव्वारा निकलता है।

## संस्थापन अधिकारी के 351 और प्रशासनिक के 799 कर्मचारियों का प्रमोशन

शिक्षा विभागीय मंत्रालयिक कर्मचारियों की पदोन्नति

बीकानेर, (निर्से)। शिक्षा विभाग ने प्रदेशभर में कार्यरत संस्थापन अधिकारियों और प्रशासनिक अधिकारियों के पदों पर पदोन्नति कर दी है। अब इनके पदस्थान को तैयारी की जा रही है। माध्यमिक शिक्षा निदेशालय और प्रारम्भिक शिक्षा निदेशालय के अलावा प्रदेशभर के कार्यालयों में इनका पदस्थान अगले कुछ दिनों में शुरू हो सकता है। पिछले दिनों कर्मचारियों ने आंदोलन करके पदोन्नति की मांग की थी।

निदेशालय से जारी आदेश में संस्थापन अधिकारी 351 और प्रशासनिक अधिकारी 799 पदों पर

पिछले दिनों कर्मचारियों ने आंदोलन करके पदोन्नति की मांग की थी

शिक्षा विभागीय कर्मचारी संघ के प्रदेशाध्यक्ष कमल नारायण आचार्य ने बताया कि 54 दिनों तक धरने के परिणाम आ रहे हैं। शिक्षा विभाग के मंत्रालयिक कर्मचारियों की विभागीय पदोन्नति प्राथमिकता है। आज संस्थापन अधिकारियों 351 और प्रशासनिक अधिकारियों की 799 पदों पर वर्ष 2024-25 की नियुक्ति डीपीसी अब तक कि सबसे बड़ी डीपीसी हो गई है। संघ के संरक्षक मदन मोहन व्यास और राजेश व्यास ने इस नियुक्ति का स्वागत किया है। व्यास ने बताया कि पदोन्नति के लिए संघ ने 20 फीट लंबा ज्ञापन दिया था। 54 दिन धरना दिया गया था।

## बालिका स्कूल मर्ज करने पर छात्राओं का प्रदर्शन

जोधपुर, (कास)। राजकीय बालिका उच्च माध्यमिक विद्यालय चौप्रासी हाउसिंग बोर्ड दूसरा पुलिया को दूसरे स्कूल में मर्ज करने पर सोमवार को यहां अध्यक्षनरत छात्राओं ने विरोध जताया। छात्राओं ने स्कूल बंद कर प्रदर्शन किया और धरने पर बैठ गईं। बाद में शिक्षा अधिकारी वहां पहुंचे और छात्राओं को इस संबंध में शिक्षा निदेशालय को पत्र लिखकर व्यवस्थाओं को यथावत रखने का आग्रह करने का आश्वासन दिया। तब छात्राओं ने अपना धरना समाप्त किया। जानकारी के अनुसार शिक्षा विभाग ने हाल ही में आदेश जारी कर जोधपुर की 30 से लेकर 45 साल पुरानी स्कूलों को बंद कर अन्य स्कूलों में मर्ज कर दिया है। इनमें 550 और 450

बच्चियों के नामांकन के अलावा ग्रामीण क्षेत्र की प्राइमरी व मीडिल स्कूलों को भी नियमों को ताक में रखकर बंद किया गया। कई बालिका स्कूलों को बालक स्कूलों में मर्ज किया गया है। इसको लेकर विरोध प्रदर्शन शुरू हो गया है। राजकीय बालिका उच्च माध्यमिक विद्यालय चौप्रासी हाउसिंग बोर्ड दूसरा पुलिया को भी राज्य सरकार द्वारा मर्ज करने का आदेश जारी हुआ है जिसको लेकर छात्राओं ने इसका विरोध किया और स्कूल के बाहर प्रदर्शन किया। मौके पर शिक्षा अधिकारी पहुंचे और छात्राओं को भरोसा दिलाया कि इस संबंध में शिक्षा निदेशालय को पत्र लिखकर व्यवस्थाओं को यथावत रखने का आग्रह किया जाएगा।

## राशिफल मंगलवार 21 जनवरी, 2025



पंडित अनिल शर्मा

माघ मास, कृष्ण पक्ष, सप्तमी तिथि, मंगलवार, विक्रम संवत् 2081, चित्रा नक्षत्र रात्रि 11:37 तक, धृति योग रात्रि 3:49 तक, बव करण दिन 12:40 तक, चन्द्रमा दिन 10:03 से तुला राशि में संचार करेगा।  
ग्रह स्थिति: सूर्य-मकर, चन्द्रमा-कन्या, मंगल-कर्क, बुध-धनु, गुरु-वृष, शुक-कुम्भ, शनि-कुम्भ, राहु-मीन, केतु-कन्या राशि में।  
आज द्विपुष्कर योग और राजयोग सूर्योदय से दिन 12:40 तक है। आज कालाह्मि है, आज राष्ट्रीय माघ मास आरम्भ होगा।  
श्रेष्ठ चौघड़िया: चर 9:54 से 11:14 तक, लाभ-अमृत 11:19 से 1:57 तक, शुभ 3:17 से 4:17 तक।  
राहूकाल: 3:00 से 4:30 तक। सूर्योदय 7:20, सूर्यास्त 5:56

**मेष**  
स्वास्थ्य में सुधार होगा। विवाहित मामलों से राहत मिल सकती है। अस्त-व्यस्त दिनचर्या में सुधार होगा। व्यावसायिक/आर्थिक स्थिति ठीक रहेगी। आय में वृद्धि होगी।

**वृष**  
व्यावसायिक कार्यों में व्यस्तता बनी रहेगी। नवीन कार्य योजना का क्रियाव्यवहार होगा। आय में वृद्धि होगी। आज विवाहित मामलों से राहत मिल सकती है।

**मिथुन**  
घर-परिवार में अतिथियों का आगमन बना रहेगा। परिवार में महत्वपूर्ण कार्य योजना का क्रियाव्यवहार होगा। व्यावसायिक कार्यों के लिए बाहर जाना पड़ सकता है।

**कर्क**  
घर-परिवार में अतिथियों का आगमन बना रहेगा। परिवार में महत्वपूर्ण कार्य योजना का क्रियाव्यवहार होगा। व्यावसायिक कार्यों के लिए बाहर जाना पड़ सकता है।

**सिंह**  
व्यावसायिक कार्यों को प्राथमिकता से करने का प्रयास करें। व्यावसायिक अनुबंध प्राप्त होंगे। व्यावसायिक संपर्क बनेंगे। आर्थिक स्थिति ठीक रहेगी।

**कन्या**  
आर्थिक कारणों से अटक हुए कार्य बने लगे। अटका हुआ धन प्राप्त होगा। दिन के मध्यान्ध्रपश्चात् अमंगल कार्यों में समय खराब होगा। अनावश्यक धन खर्च में वृद्धि होगी।

**तुला**  
मानसिक तनाव से राहत मिलेगी। मन:स्थिति में सुधार होगा। व्यावसायिक कार्यों पर नियंत्रण बना रहेगा। महत्वपूर्ण कार्य योजना का क्रियाव्यवहार होगा।

**वृश्चिक**  
आर्थिक/वित्तीय मामलों को प्राथमिकता से करने का प्रयास करें। अटके हुए कार्य बने लगे। दिन के मध्यान्ध्रपश्चात् घर-परिवार के खर्चों में अनावश्यक वृद्धि हो सकती है।

**धनु**  
व्यावसायिक कार्यों को प्राथमिकता से करने का प्रयास करें। व्यावसायिक कार्यों में आ रही अड़चनें दूर होंगे लगेगी। नवीन कार्य में उचित सफलता मिलेगी। आर्थिक स्थिति ठीक रहेगी।

**मकर**  
व्यावसायिक कार्यों पर ध्यान देना ठीक रहेगा। व्यावसायिक कार्यों में प्रगति होगी। नीकरौशशा व्यक्तियों को महत्वपूर्ण जिम्मेदारी मिल सकती है। आर्थिक स्थिति ठीक रहेगी।

**कुंभ**  
नवीन कार्यों के संबंध में सकारात्मक आश्वासन प्राप्त होंगे। अटके हुए कार्य बने लगे। व्यावसायिक विवादों से राहत मिल सकती है। आर्थिक स्थिति ठीक रहेगी।

**मीन**  
अपनी कार्य योजना को सीमित रखें। आवश्यक कार्यों में विलम्ब हो सकता है। बताने का विंगार सकते हैं। यात्रा में परेशानी हो सकती है। खान-पान के कारण स्वास्थ्य खराब हो सकता है।